


Minn Abbati sa Monsinjur MONSINJUR JOE CARABOTT

Arcipriet tal-Mosta 1981 - 2003



kitba ta' Victor B. CARUANA

Monsinjur Joe Carabott tweled iż-Żejtun fis-27 ta' Frar 1936, bin Saviour Carabott u Concetta Maria mwielda Gatt. Huwa t-tieni minn erba' ahwa li jismhom - Angelo, Carmelo u Bernardina - huma kollha miżżewġin u ghandu disa' neputijiet.

Missieru kien jahdem bhala *Chargeman* fuq il-*Floating Dock* tat-Tarzna Navali. Il-familja kienet ghix gewwa dar b'erbat ikmamar, bitha u ġnien. Dan kien biżżejjed biex il-familja tghix, tistudja u tistrieħ. Dejjem sabu hin għall-Quddiesa ta' kuljum, ir-Rużarju flimkien u talb iehor.

It-Tfulija tieghu

Mill-bidu ta' hajtu kellu konnessjoni mal-Mosta. Huwa tghammed fil-Knisja Arcipretali taż-Żejtun mill-Arcipriet Dun Pacifico Mifsud li kien mill-Mosta, u dam f'din il-kariga mill-1932 sa l-1947.

Minn ċkuniti Joe kien miġbud għas-servizz fil-knejjes. Ta' hames snin biss huwa kien diġà abbat fi knisja żghira ddedikata lill-Ispirtu s-Santu fiż-Żejtun. Fil-fatt huwa nġhata permess speċjali biex jirċievi l-Ewwel Tqaribina meta kellu hames snin u erba' xhur biss. Din il-knisja u r-rettur tagħha Dun Salv Grima nisslu fih valuri li ma thassru qatt.

Malta soffriet hafna fit-tieni gwerra dinjija. Dan minhabba li kienet kolonja Ingliża, minhabba l-pożizzjoni strateġika tagħha fil-Mediterran u anke għax tinsab biss 80 km. bogħod mill-Italja faxxista ta' dak iż-żmien. Il-hajja ikkaġunat nuqqas kbir ta' ikel u hajja fl-umdità tax-xelters.

Minkejja dan kollu, Joe baqa' jmur l-iskola regolarment għalkemm il-lezzjonijiet kienu jingħataw fi djar privati. Dan minhabba li l-iskejjel kienu jintużaw biex jgħixu fihom in-nies li kienu tilfu djarhom. Huwa jiftakar tajjeb il-ferħ



L-istudent ta' 16-il sena Joe Carabott quddiem ir-Rotunda ma' grupp ta' tfal u żgħażaġh mid-*Domus* taż-Żejtun. Joe jidher l-ewwel wieħed mix-xellug bil-wieqfa fl-ahħar ringiela.

li hass meta sema' l-qniepen tal-knejjes idoqqu bil-ferħ għall-ewwel darba meta ċediet l-Italja u b'hekk il-gwerra kienet intemmet.

Iż-żewġ hutu subien dahlu apprendisti fit-Tarzna u Joe ddeċieda li jkompli jistudja u qagħad għall-eżamijiet tad-dhul tal-Liċeo u s-Seminarju Minuri. Hu għadda mit-tnejn u kellu jagħżel fejn ser imur. Il-Liċeo kien b'xejn iżda s-Seminarju kien bil-hlas. Il-ġenituri tieghu naturalment għażlu l-Liċeo, iżda Joe xtaq jidhol is-Seminarju. Għalhekk huma qablu, għalkemm fiċ-ċirkostanzi ta' dak iż-żmien, dan kien ta' piż finanzjarju.

Joe dahal is-Seminarju Minuri ta' 11-il sena u spiċċa b'suċċess il-kors tal-Matrikola ta' 17-il sena. Dan kien żmien ta' studju kbir u saġrificju, iżda mhux għal kollox. Tmiem il-ġimgħa kien svog sabih għalih. Huwa kompli jagħti s-servizzi tieghu bhala abbat, u kien jipparteċipa f'kor ta' ġuvintur, li aktar tard kompli jorganizzah u anke jidderiġieh.


Huwa kien ferm attiv fiċ-Ċentru taż-żgħażaġh magħruf bhala d-*Domus* fiż-Żejtun. Hawnhekk il-ġuvintur kellhom grawnd tal-futbol, teatrin, kappella, varjetà ta' loġhob ta' gewwa u fuq kolloxx aktar hbieb. Kont dejjem issib lil Joe minn ta' quddiem biex jipparteċipa, jgħin u jmexxi.

Lejn is-Saċerdozju

Kien wasal iż-żmien li huwa jiddeċiedi l-futur tieghu. Għal dawk ta' madwaru dan kien ċar, iżda mhux daqstant għalih. Fortunatament kellu nies madwaru li kien jafda fihom u li minn għandhom kien jiehu parir. Għalhekk iddeċieda li jidhol is-Seminarju Maġġuri biex isir saċerdot.

Huwa kompli l-istudji tieghu b'suċċess fl-Università Rjali ta' Malta fil-Fakultajiet tat-Teoloġija u l-Filosofija. Huwa spiċċa l-kors ta' tmien snin, b'ammirazzjoni mis-superjuri tieghu u kien popolari hafna ma' shabu. Matul il-kors huwa kien ikanta l-Kant Gregorjan, jorganizza okkażjonijiet speċjali, idoqq il-pjanu u jmexxi xi diskussjonijiet.

Wieħed minn shabu ddeskrivieh bhala "gentlom perfezzjonist, harsa li xxoqqok, iżda bi tbissima helwa". Huwa ġie ordnat saċerdot fil-Kon-Katidral ta' San Ġwann minn Mons. Arcisqof Mikiel Gonzi fis-7 t'April 1962. Huwa ċċelebra l-*Prima Messa* tieghu fil-parroċċa ta' Santa



Minn sajjied diletant għal Sajjied tal-Bnedmin. Il-ġuvni Joe fid-dghajsa ta' missieru bil-moqdief f'idejeh f'Wied il-Għajn.

Katerina fiż-Żejtun fis-27 ta' Lulju 1962. Il-parrini tiegħu kienu Mons. Dun Salv Grima u Dun Joe Abela, bil-paniġierku minn Mons. Antonio Cilia.



Konnessjoni ohra mal-Mosta: Seminarista fir-Rotunda - sentejn qabel ma ġie ordnat saċerdot - fil-festa ta' Santa Marija 1960. Is-Seminarista Joe Carabott jidher bil-qiegħda fin-nofs quddiem Mons. Mikiel Gonzi. Fuq ix-xellug tiegħu hemm is-Seminarista John Sammut (mill-Mosta) u fuq il-lemin Dun Arthur Barbara. Iz-żewġ Monsinjuri hdejn l-Arċisqof huma l-aħwa Ghigo mill-Imqabba. Fuq ix-xellug jidher ukoll Mons. Lawrence Spiteri. Fit-tarf nett fuq il-lemin jidher Dun Angelo Dingli (illum mejjet mill-Mosta wkoll).

L-Ewwel Pussess

- Wied il-Għajn 1964-1976

Qabel halla s-Seminarju, l-Arċisqof M. Gonzi nkariga lil Dun Joe Carabott bhala Assistent Direttur fl-Uffiċċju Nazzjonali tal-Vokazzjonijiet fil-Belt Valletta. Fl-istess hin huwa baqa' jaghti s-servizzi tiegħu fil-knisja żghira ta' tfulitu, baqa' jmur id-*Domus* fejn hadem hafna maż-żghażagh u kien jaghti sehem shih pastorali fil-parroċċa ta' rahal twelidu - iż-Żejtun. Imma għal ftit żmien biss.

Fl-1963 huwa ġie nnominat minn Mons. Arċisqof M. Gonzi bhala Kappillan ta' Wied il-Għajn (Marsaskala). Huwa nġhata l-Pussess fit-2 ta' Frar 1964 mill-Isqof Emmanuele Galea. Ix-xhieda kienu Dun Pantaleone Orland, Arċipriet taż-Żejtun u Dun Edgar Attard, Kappillan tal-Gudja.

Huwa sab knisja li l-bini tagħha kien għadu fil-bidu tiegħu u li kienet b'saqaf temporanju u li kellha Lm22,000 dejn. Din il-knisja fuq stil barokk kienet ġiet ippanjata mis-sur Vincenzo Bonello, u Dun Joe Carabott ha hsieb li jingabru l-flus u jinqata' d-dejn.



L-isbaħ mument ta' hajtu. Dun Joe Carabott, fl-eṭà ta' 26 sena, waqt il-konsagrazzjoni fl-Ewwel Quddiesa Solenni tiegħu fil-Knisja Arċipretali taż-Żejtun fis-27 ta' Lulju 1962.


Kien ġie kkalkulat li biex titlesta kif kienet ippanjata, kienet ser tiġi spiza kbira hafna għal dan ir-rahah ta' madwar elf ruh, dak iż-żmien. Għalhekk l-Arċisqof M. Gonzi ddecieda li l-pjanta tiġi mibdula u ssemplifikata. Ġie mqabba il-Perit Joseph Borg Grech li għamel il-pjanta l-ġdida. Iddisinja wkoll il-pjanta ta' l-iskola primarja li kellha tinbena eżatt warajha.

Intefqu Lm3,500 sabiex saru l-modifikazzjonijiet fil-knisja eżistenti u Lm8,000 ohra biex tlestiet kompletament. Ix-xogħol beda fl-1967 u tlesta fl-1973. L-iskola primarja tlestiet ftit qabel. Din il-knisja hija ddedikata lil Sant' Anna, u Wied il-Għajn ġie ddikjarat parroċċa minn Mons. Arċisqof M. Gonzi fil-15 ta' Marzu 1949, b'Dun Tarcisio Agius bhala l-ewwel Kappillan.

Dun Joe Carabott ha hsieb li l-istatwa titulari ta' Sant' Anna tiġi ndurata mill-ġdid mid-ditta Coleiro tal-Belt. Din twasslet fil-bajja ta' quddiem il-knisja fuq luzzu akkumpanjat minn numru sabih ta' dghajjes. Dan sar bhala parti miċ-ċelebrazzjonijiet tal-ftuh tal-knisja l-ġdida fl-1973. Il-ftuh uffiċjali ta' l-iskola primarja sar fl-istess żmien tal-ftuh uffiċjali tal-knisja minn Dr. Antonio Paris - dak iż-żmien Ministru ta' l-Edukazzjoni fl-amministrazzjoni tal-Prim Ministru Dr. Ġorġ Borg Olivier.



Wied il-Għajn, 2 ta' Frar 1964: Dun Joe Carabott jinghata l-Pussess bhala Kappillan ta' Wied il-Għajn mill-Isqof Awżiljarju Mons. Emanuel Galea.



Wied il-Għajn, Frar 1964: Mons. Arċisqof Mikiel Gonzi jifrah lil Dun Joe Carabott għall-hatra ġdida tiegħu ta' Kappillan.



Il-Mosta, Awwissu 1967: Konnessjoni oħra mal-Mosta. Dun Joe Carabott flimkien ma' żewġ saċerdoti godda Mostin fl-okkażjoni ta' l-Ewwel Quddiesa solenni tagħhom. Mix-xellug jidhru Dun Norrie Bonavia, Dun Ġwann Caruana u Dun Joe Carabott. Huwa kien issositwixxa lill-Arċipriet tal-Mosta Dun Bert Bezzina għax kien ma jiflaħx.

Hawnhekk Dun Joe Carabott fetax l-ewwel *Youth Centre*. Fi żmien twaqqfu tliet għaqdiet reliġjużi, il-*Piccolo Clero*, u l-Kor tal-Parroċċa. Nhar ta' Hadd bdiet issir quddiesa bl-Ingliż għar-residenti barranin u turisti.

Dun Joe Carabott minn dejjem kien jiehu hsieb il-vokazzjonijiet saċerdotali. Fi żmien f'Wied il-Għajn dahlu tlett żgħażaġ fis-Seminarju u li aktar tard ġew ordnati saċerdoti. Dawn kienu l-ahwa Dun Frans Bianco u Dun Noel Bianco u Dun Louis Suban (illum Arċipriet ta' San Pawl ir-Rabat, Malta).

Arċipriet tas-Sigġiewi 1976-1981 Minn Wied il-Għajn għas-Sigġiewi

Dun Joe Carabott inghata l-Pussess bhala Arċipriet tas-Sigġiewi fit-8 ta' Frar 1976 mill-E.T. Mons. Arċisqof Ġużeppi Mercieca. Ix-xhieda kienu ż-żewġ Viċijiet tas-Sigġiewi - Dun Danjel Schembri u Dun Dione Cutajar. Il-parroċċa tas-Sigġiewi hija ddedikata lil San Nikola ta' Bari u l-motto ta' dan ir-rahal hu *'Labore et Virtute'* - *'Bil-Hidma u bil-Hila'*.

Is-Sigġiewi tal-lum huwa magħmul minn diversi rhula li fil-qedem kienu mxerrda madwaru. Fost dawn l-irhula żgħar insibu lil Hal Qdieri u Hal Xluq fejn hemm il-knisja ddedikata lil Marija Assunta. Insibu wkoll lil San Niklużi bi knisja żgħira ddedikata lil San Niklaw. Raħal żgħir iehor konness mas-Sigġiewi huwa Hal Kbir fejn insibu l-knisja sabiha tal-Providenza. Kien f'dawn l-inhawi fejn Mons. Mikiel Azzopardi bena d-Djar magħrufa bhala "Tal-Providenza".

F'Wied il-Għajn il-popolazzjoni kienet ta' madwar 1,000 ruh, iżda issa fis-Sigġiewi kellu f'idej parroċċa ta' madwar 6,000 ruh b'numru kbir ta' bdiewa, nersis u għalliema. Hawnhekk hawn wahda mill-isbah knejjes ta' Malta li oriġinarjament kienet inbniet fl-1675 fuq pjanta tal-magħruf Lorenzo Gafà.

Izda l-knisja li naraw illum hija differenti minn ta' dak iż-żmien. Fl-1862 saru n-navi u l-portiku sabih li naraw illum. Dawn ġew iddisinjati u ppjanata mill-Prof. Nikola Zammit mis-Sigġiewi stess. Dan kien tabib ferm magħruf,



Is-Sigġiewi, 8 ta' Frar 1976: Dun Joe Carabott idoqq il-qanpiena l-kbira tas-Sigġiewi waqt iċ-ċerimonja tal-Pussess, bl-Arċisqof Ġużeppi Mercieca hdejh.

kif ukoll arkitett bravu tassew. Illum qabel tidhol is-Sigġiewi tista' tara monument sabih ddedikat lil Prof. Nikola Zammit, li jinsab fi triq imsemmija għalih, u fl-inawgurazzjoni tiegħu tbierek minn Dun Joe Carabott. Il-kappella tlestiet fl-1919.

Hawnhekk Dun Joe sab parroċċa organizzata tajjeb, b'numru sabih ta' qassisin u għaqdiet reliġjużi attivi. Il-parruċċani tas-Sigġiewi jhobbu jghinu hafna u jqisu lid-Djar tal-Providenza bhala parti minnhom. Huma tant jghinu lil dawn id-Djar illi d-Direttur tagħhom kien jirreferi għal din l-għajnuna bhala "Xmara ta' Imhabba" li tnixxi mir-rahal tas-Sigġiewi sa dawn id-Djar.

Dun Joe Carabott mill-ewwel ha hsieb idur dawra sew ma' din il-knisja, fejn sar ammont ta' restawr mhux hażin. Izda l-aktar li sar restawr kien fuq il-lanterna li kellha hsara mhux hażin. Ha hsieb ukoll li jsir ir-restawr ta' l-Oratorju tal-lokal kif ukoll f'Dar Ommna Marija fejn it-tfal jitghallmu d-Duttrina.

Hawnhekk Dun Joe sab familji tajbin u insara prattikanti. B'rizultat ta' dan u bil-hidma tiegħu, ġew ordnati tliet saċerdoti u erbgħa oħra bdew il-kors ta' saċerdoti fis-Seminarju matul il-hames snin u nofs li dam hawnhekk. Fost dawn insibu lil Dun Nikol Cachia, Dun Pawl Vella u Dun Nikol Pace.

Arċipriet tal-Mosta 1981-2003 Mis-Sigġiewi għall-Mosta

Fl-ewwel ta' Novembru 1981, Dun Joe Carabott inghata l-Pussess bhala Arċipriet tal-Mosta mill-E.T. Mons. Ġużeppi Mercieca. Ix-xhieda kienu Mons. Bartolomeo Bezzina (l-Arċipriet ta' qablu) u Mons. Lawrenz Gatt (Direttur tad-Djar tal-Providenza).

F'dak iż-żmien kienet parroċċa b'madwar 10,000 ruh, iżda tul it-22 sena li dam Arċipriet, dan in-numru kważi rdoppja. Minn raħal oriġinarjament tal-biedja bil-motto "*Spes Alit Ruriculum*" li jfisser "It-Tama Tghajjex il-Bidwi", dan kiber b'rata mgħaġġla u żviluppa f'belt kummerċjali u attrazzjoni turistika l-aktar minhabba l-popolarità tal-Knisja Arċipretali - ir-Rotunda.

Fi żmien sar hafna xogħol fil-parroċċa, speċjalment fir-Rotunda u madwar ir-raħal kollu għall-bżonnijiet spiritwali tal-Parruċċani Mostin. Izda dwar dan nitkellmu separatament f'artiklu iehor.

Hawnhekk ser insemmu biss il-hidma intensa tiegħu fil-qasam tal-vokazzjonijiet. Tul dawn is-snin ġew ordnati tmax-il saċerdot u numru ta' reliġjużi oħra. Fost dawn insibu



Il-Mosta, 1 ta' Novembru 1981: Dun Joe Carabott jidhol fil-Konfessjonarju waqt ic-ċerimonja tal-Pussess tal-Parroċċa tal-Mosta. Jidher ukoll il-Vigarju Ġenerali Mons. Carmelo Xuereb. (ritratt: Victor B. Caruana)

lil Dun Pawl Sciberras li ġie ordnat saċerdot fl-1988, għalkemm dan dahal is-Seminarju qabel Dun Joe ġie l-Mosta. Illum huwa *lecturer* ta' l-Iskrittura fl-Università ta' Malta.

Fl-1994 ġew ordnati żewġ saċerdoti oħra li kienu Dun Joe Buhagiar (Rettur Komunità Imtarfa) u Dun Manwel Camilleri (Rettur Knisja Santa Marija Birkirkara). Is-sena 1997 kienet tassew memorabbli għax fiha ġew ordnati erba' saċerdoti. Dawn kienu Dun Reuben Deguara (Kappillan Had-Dingli), Dun Joe Grech (Arċipriet ta' l-Isla), Dun Gerald John Micallef (Viċi Parroku fl-Ibraġġ) u Dun Joseph Sciberras (Viċi Parroku f'Pembroke).

Fl-1998 ġie ordnat saċerdot Dun Jimmy Bonnici u fl-1999 ġie ordnat saċerdot Dun Christopher Galea (Viċi Parroku f'Hal Qormi - San Ġorġ). Fis-sena 2001 ġew ordnati żewġ saċerdoti oħra li kienu Dun Joe Cilia (Viċi Parroku f'Hal Qormi - San Bastjan) u Dun David Muscat.

L-aħħar saċerdot li ġie ordnat fi żmien Dun Joe Carabott kien Dun Antoine Borg fl-2003. Sakemm jiġi ppubblikat dan l-annwal ikun ġie ordnat saċerdot iehor - Dun Brendon Gatt u fi ftit żmien iehor Darren Pace.

2003: Mahtur Monsinjur tal-Katidral ta' l-Imdina Mogħti 'Ġieh il-Mosta'

Dun Joe Carabott temm il-hidma tiegħu bhala Arċipriet tal-Mosta fl-aħħar t' Awwissu 2003 - wara 22 sena - meta t-tmexxija tal-parroċċa ġiet fdata f'idejn l-Arċipriet il-ġdid Dun Mario Tong li ha l-Pussess fit-8 ta' Diċembru 2003.

Nhar is-Sibt 26 ta' Lulju 2003 Dun Joe Carabott ha l-Pussess ta' Monsinjur tal-Katidral ta' l-Imdina, waqt ċerimonja li tmexxiet mill-Isqof Awżiljarju Mons. Annetto Depasquale. Huwa nhatar Monsinjur bhala gharfien ta' qadi tajjeb bhala Kappillan ta' Wied il-



Is-Sibt, 26 ta' Lulju 2003: Mons. Joe Carabott ffit wara li nghata l-Pussess fil-Katidral ta' l-Imdina. (ritratt: Victor B. Caruana)

Għajn, Arċipriet tas-Sigġiewi u Arċipriet tal-Mosta. Fl-istess ċerimonja hadu l-Pussess hames Monsinjuri oħra. Dawn kienu Mons. Manuel Agius, Mons. Vincenzo Deguara, Mons. Giuseppe Mifsud Bonnici, Mons. Joseph Vella (li miet seba' xhur wara) u Mons. Carmelo Zammit.


F'laqgħa tal-Kunsill Lokali tal-Mosta li saret nhar it-Tnejn 9 ta' Ġunju 2003, il-Kunsill iddeċieda li jonora lil Dun Joe Carabott bl-unur ta' "Ġieh il-Mosta". Dan jingħata bhala rikonoxximent għal hidma hekk kbira tar-restawr tar-Rotunda u li rnexxielu jwettaq bil-kollaborazzjoni tal-Mostin kollha u għall-hidma fejjieda tiegħu bhala Arċipriet tal-Mosta għal tnejn u ghoxrin sena.

Nhar is-Sibt 2 t' Awwissu 2003, bhala parti mill-festa ta' Santa Marija, saret quddiesa fir-Rotunda b' dedika speċjali għall-Għaqdiet Ċiviċi, Sportivi u Poliċi tal-Mosta. Wara l-quddiesa, is-Sindku Joe De Martino pprezenta l-Onorifiċenza "Ġieh il-Mosta" lil Mons. Joe Carabott.

Esperjenza speċjali f'hajtu hija r-rabta tiegħu mal-Polonja. Din bdiet fl-1977 meta mar jiltaqa' ma' saċerdot Pollakk li kien sar jafu Wied il-Għajn. Kien alloġġjat f' Seminarju fi Krakovja fejn għamel hbieb ma' diversi Seminaristi. Dan wasslu biex għamel il-paniġierku ta' wiehed minnhom fil-belt ta' Tarnow., u mexxa diversi funzjonijiet f' diversi parroċċi fil-Polonja.

Mons. Joe Carabott kixef monument tal-Papa Ġwanni Pawlu II fil-parroċċa ta' Oleza f'Zakapone. Huwa ġie magħżul wiehed mid-diretturi ta' *Siemachy Foundation*, li hija fondazzjoni li tghin mijiet ta' zghazagh u tfal. Mons. Carabott laqa' għandu diversi hbieb, kif hu kien milqugh minnhom bil-qalb. Din hi r-raġuni li erba' isqfijiet Pollakki fosthom wiehed li issa sar Kardinal (Zenon Groucholewski) mexxew il-festi ta' Santa Marija fil-Mosta.

31 ta' Marzu 2004.



Il-Hadd, 19 t' Awwissu 1981, ġewwa r-raħal ta' Oleza f'Zakapone fil-Polonja. Dun Joe Carabott jikxef monument tal-Papa Ġwanni Pawlu II flimkien mas-Sindku ta' dan ir-raħal Pollakk.